

# تراویح میں ختم قرآن کا حکم

مجیب: مولانا محمد نوید رضا عطاری مدنی

فتویٰ نمبر: WAT-3670

تاریخ اجراء: 10 رمضان المبارک 1446ھ / 11 مارچ 2025ء

## دارالافتاء اہلسنت

(دعوت اسلامی)

### سوال

کیا فرماتے ہیں مفتیان کرام اس بارے میں کہ مسجد میں جو تراویح کی نماز پڑھی جاتی ہے اس میں ختم قرآن کرنا سنت مؤکدہ ہے یا نہیں اور کیا یہ ہر فرد کے لیے ہے یا علی الکفایہ ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

تراویح کی نماز میں ایک مرتبہ ختم قرآن سنت مؤکدہ علی الکفایہ ہے، یعنی اگر بعض لوگوں نے تراویح میں ختم قرآن کر لیا تو سنت مؤکدہ ادا ہو جائے گی۔

تراویح کی نماز میں ایک مرتبہ ختم قرآن مجید سنت ہے۔ چنانچہ درمختار میں ہے: "(التراویح سنة) مؤکدہ لمواظبة الخلفاء الراشدين (للرجال والنساء) اجماعاً۔ (والختم) مرة سنة" تراویح سنت مؤکدہ ہے، اس پر خلفاء راشدین کے مواظبت کرنے کی وجہ سے، مرد و عورت کے لیے بالاجماع۔ اور ایک مرتبہ ختم قرآن سنت ہے۔ ملخصاً (درمختار مع رد المحتار، ج 02، ص 596 تا 601، مطبوعہ: مکتبہ رشیدیہ کوئٹہ)

مذکورہ عبارت کے تحت رد المحتار میں ہے: "قوله: (والختم مرة سنة) أى: قراءة الختم في صلاة التراویح سنة، وصححه في الخانية وغيرها، وعزاه في الهداية إلى أكثر المشايخ. وفي الكافي إلى الجمهور، وفي البرهان: وهو المروي عن أبي حنيفة والمنقول في الآثار "ما تن عليه الرحمة" كقول: (اور ایک مرتبہ ختم سنت ہے) یعنی نماز تراویح میں ختم پڑھنا سنت ہے، قاضی خان وغیرہ میں اس کی تصحیح کی، اور ہدایہ میں اس قول کو اکثر مشائخ کی طرح منسوب کیا، اور کافی میں جمہور کی طرف، اور برہان میں ہے کہ یہی امام ابو حنیفہ سے مروی ہے، اور آثار

میں منقول ہے۔ (رد المحتار، ج 02، ص 601، مطبوعہ: کوئٹہ)

امام اہلسنت الشاہ امام احمد رضا خان رحمۃ اللہ تعالیٰ علیہ فرماتے ہیں: "تراویح میں پورا کلام اللہ شریف پڑھنا اور سننا سنت مؤکدہ ہے۔" (فتاویٰ رضویہ، ج 7، ص 458، رضافاؤنڈیشن، لاہور)

اس سنت سے مراد سنت مؤکدہ علی الکفایہ ہے۔ چنانچہ امام اہلسنت سیدی اعلیٰ حضرت الشاہ امام احمد رضا خان علیہ الرحمہ فرماتے ہیں: "وختم قرآن در تراویح سنت کفایہ است" اور ختم قرآن تراویح میں سنت کفایہ ہے۔ (فتاویٰ رضویہ، ج 10، ص 335، مطبوعہ: رضافاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِہٖ وَسَلَّم



**Dar-ul-Ifta Ahlesunnat (Dawat-e-Islami)**



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)